

பாரதிகாசன்



சைவமுது

317
B05

பாரி நியாயம்

இசையமுது

முதற் பகுதி

புரட்சிக் கவிஞர்
பாரதிதாசன்

பாரிநிலையம்

184. பீரட்டிவே. சென்னை-600108

மறுபதிப்பு : 1980, 1984
உரிமையுடையது

விலை : ரூ. 4-00

மாருதி பிரஸ்,
173, பீட்டர்ஸ் ரோடு,
சென்னை-600 014.

வண்டிக்காரன்

அதோ பாரடி அவரே என் கணவர்—

அதோ பாரடி

புதுமாட்டு வண்டி ஓட்டிப்
போகின்றார் என்னை வாட்டி!

அதோ பாரடி!

இருப்பவர் உள்ளே முதலாளி செட்டி
ஏறுகால் மேல்தானென் சர்க்கரைக் கட்டி
தெரிய வில்லையோடி தலையில் துப்பட்டி?
சேரனே அவர் என்றால் அதில் என்ன அட்டி?

அதோ பாரடி!

ஐந்து பணத்தினை உன்னிடம் தந்தார்
அடிசாயும் முன்னே வரவு மிசைந்தார்
அந்தி வராவிட்டால் பெண்ணே இந்தா
“ஆசைமுத்தம்” என்று தந்து நடந்தார்!

அதோ பாரடி!

மாடு மேய்ப்பவன்

மாடுமேய்ப்பவனிடம் எனக்கென்ன வேலை?
வஞ்சிஎன் றழைத்தான் ஏனென்றேன் மாலை!—

மாடுமேய்ப்பவனிடம் எனக்கென்ன வேலை?

பாடொரு பாட்டென்றே பாடி இருந்தான்
பைந்தமிழ் கேட்டுநான் ஆடி யிருந்தேன்—

மாடுமேய்ப்பவனிடம் எனக்கென்ன வேலை?

“ஓடையில் தாமரை வாடிடும்” என்றான்
உள்ளங்கை விரித்தும் கூப்பியும் நின்றேன்
“வாடாத தாமரை உன்முகம்” என்றான்
மலர்காட்டி முகங்காட்டி வாய்பார்த்து நின்றேன்
“கூடியிருக்க” என்றான் கைகோத்து நின்றேன்
காடும் கமழ்ந்தது நான்விட்டகன்றேன்!

மாடுமேய்ப்பவனிடம் எனக்கென்ன வேலை?

காளைசொற் படிமறு நாளைக்குச் சென்றேன்
“கனிபோன்ற தென்பாங்கு பாடாயோ?” என்றான்
வேளை யாகிவிடும் என்று நவின்றேன்
விருப்பிப் பசுக்கறந்து “குடி” என்று நின்றான்
ஆளன் கொடுத்தபா லாழாக்குப்பால் என்றேன்—
“அல்லடி காதற் கலப்பால் தான்” என்றான்—

மாடுமேய்ப்பவனிடம் எனக்கென்ன வேலை?

பாவோடும் பெண்கள்

நடை ஓவியங்கள்! அட்டா!
நடுவீதியிற் பாவோடும் மடவார்—

நடை ஓவியங்கள்!

இடதுகை திரிவட்டம் எழிலொடு சுழலும்
ஏந்தும் வலதுகை வீசமுன் அசையும்—

நடை ஓவியங்கள்!

தண்டை யாடிடும் காலில்!
கெண்டை விழிபோகும் நூலில்!
கொண்டை மேலெலாம் நறுமலர்க்காடு
கொடியிடை அசையும் மிக அழகோடு

நடை ஓவியங்கள்!

உலகினுக் குடை தேவை
உடைக்கு வேண்டும் நூற்பாவே
உலவும் மங்கைமார் இதனை எண்ணுவார்
உயிரும் உணர்வுமாய்த் தொண்டு நண்ணுவார்—

நடை ஓவியங்கள்!

தறித்தொழிலாளி நினைவு

இழை யெலாம் அவள் பூங்
குழலோ! கைத்தறியின்—

இழை

பிழைசெய்தாள் என்றுதாய் துரத்தினாள்—என்
விழியெலாம் அவளையே பொருத்தினாள்

தொழில் முடிந்ததும் உணவுண்டு—நான்
தூங்கு முன்னே எனைக்கண்டு—மங்கை
“எழுதினீர்களா மேற்கொண்டு—பதில்
என்தாய்க்” கென்று கேட்டதுண்டு—தேன்
பிழியும் அவளிதழ் தின்றதா பிழை?—அவன்
பின்னும் என்னிடம் நின்றதா பிழை?

இழை

தார்கொண்ட நாடாவைக் கையினால்—நான்
தறியில் கோப்பதும் தேவை—அன்றோ?
பார்கொண்ட மானத்தை—நான்
பாதுகாப்பதும் தேவை—மிகச்
சீர்கொண்ட என் குளிர்ப் பூங்காவை—நான்
சேரவும் கேட்க வேண்டும் அம்மாவை!

இழை

உழவன் பாட்டு

சென்று பொழுது சாய—வரு
கின்றேனடி விரைவாக
இன்று தவறினால் ஈரம் போகுமடி
இருட்டிப் போகுமுன் விதைக்கலாகுமடி—

சென்று

வேலி முள்சுமந்த கூலிகொட்டி
ஆள் வந்தால்—நீ
வேளை ஆகுமுன் கொண்டு வா
கூழிருந்தால்!

வேலைக்காகப் பகல் போதில்
உன்னைப் பிரிந்தால்
விடியுமட்டும் யாரீ கேட்பர்
காதல் புரிந்தால்—

சென்று

சேவல் குரல் கிழியக் கூவல்
கேளடி கரும்பு!—நின்
ஆவல் தெரியுமடி போக
விடை கொடு! திரும்பு!

தேவை யிருக்கையில் உன்றன்
நெஞ்சோ இரும்பு!
சிவலைப் பசுவுக்கோ தீனி
வைக்க விரும்பு—

சென்று

உழுத்தி

களை யெடுக்கின்றாள்—அதோ
கட்டழகுடையாள் சிற்றிடையாள்—அதோ
களையெடுக்கின்றாள்!

வளவயல் தனில் மங்கைமாருடன்
இளங் கரும்பிடைச் செங்கரும்பு போல்
களையெடுக்கின்றாள்!

கவிழ்ந்த
முகம்
கவிதை
எனை

தாமரை
திரும்புமா?—அந்தக்
ஒவியம்
விரும்புமா?

அவிழ்ந்து வீழ்ந்த கருங்கூந்தலாம்
அருவி நீரில் எப்போது முழுகலாம்?—

களை

“செந்நெல்
பொதுப்பணி
என்ற
என்னருந்

காப்பது
செய்யல்!—ஆம்”
நினைவினால்
தையல்

முன்னுடல் வளைய வளையல்கள் பாட
விரைவில் செங்காந்தள் விரல்வாட—

களை

ஆலைத் தொழிலாளி

ஆலையின் சங்கே நீ ஊதாயோ? மணி
ஐந்தாள் பின்னும் பஞ்சாலையின்...

சங்கே...

காலை முதல் அவர் நெஞ்சம் கொதிக்கவே
வேலை செய்தாரே என்வீட்டை மிதிக்கவே

ஆலையின் சங்கே...

மேலைத் திசைகளில் வெய்யிலும் சாய்ந்ததே
வீதி பார்த்திருந்த என் கண்ணும் ஓய்ந்ததே
மேலும் அவர்சொல் ஒவ்வொன்றும் இன்பம் வாய்ந்ததே
விண்ணைப் பிளக்கும் உன் தொண்டையேன் காய்ந்ததே

ஆலையின் சங்கே...

குளிக்க ஒரு நாழிகை யாகிலும் கழியும்
குந்திப் பேச இரு நாழிகை ஒழியும்
விளைத்த உணர்விற் கொஞ்ச நேரம் அழியும்
வெள்ளி முளைக்கு மட்டும் காதல்தேன் பொழியும்

ஆலையின் சங்கே...

இரும்பாலைத் தொழிலாளி

அழுக்குத் துணிக்குள்ளே அறத்தோடு பிணைந்துள்ள
அவ்வுயிரே என்றன் ஆருயிராம்!

பழுப்பேறக் காய்ச்சிய இரும்பினைத் தூக்கி
உழைப்பாலும் உணர்வாலும் உலகை உண்டாக்கி—இவ்

வழுக்குத் துணிக்குள்ளே

பழக்காடும் கிளியும் போல் நானும் அத்தானும்
பகற்போதைக் கழித்தபின் அவன் கொஞ்சமேனும்
பிழைஇன்றி ஆலைக்குச் சென்று தன் மானம்
பேணிரா வேலையைக் காணா விடிவோ ஊனம்
தழற் காட்டிலே இரும்புச் சரக்கும் உருகக் கண்டு
விழிப்போ டிருந்து வேண்டும் உருப்படி செய்வதுண்டு

அழுக்குத் துணிக்குள்ளே...

அறம்புரிவார் எய்தும் இன்பமே இன்பம்
அயலார்க்கு நலம் செய்யார் எய்துவார் துன்பம்
இறந்து படும் உடலோ ஏகிடும் முன்பும்
எழில் உள்ளம் நன்மை தீமை இனங்கண்ட பின்பும்
'அறஞ்செய் அறஞ்செய்' என்றே அறிவே எனை
அழைத்தால்
'இறந்தார்போல் இருப்பேனா!' என்பான் என் அத்தான்

அழுக்குத் துணிக்குள்ளே...

கோடாலிக்காரன்

வெய்யில் தாழ வரச் சொல்லடி—இந்தத்
தையல் சொன்ன தாகச் சொல்லடி.

வெய்யில் தாழ வரச் சொல்லடி.

கையில் கோடாலி கொண்டு
கட்டை பிளப் பாரைக் கண்டு
கொய்யாக் கனியை இன்று
கொய்து போக லாகும் என்று

வெய்யில் தாழ வரச் சொல்லடி.

கூரைக்குப் பின்னால் இருக்கும் தென்னை—அதன்
கூட இருக்கும் வளர்ந்த புன்னை
நேரீனிலே காத்திருப்பேன்! என்னை
நிந்திப்பதில் என்ன பயன் பின்னை?

வெய்யில் தாழ வரச் சொல்லடி.

தாய் அயலூர் சென்று விட்டாள் நாளை—சென்று
நான் வருவாள் இன்று நல்ல வேளை
வாய் மணக்கக் கள்ளொழுகும் பாளை—நாள்
மாறி விட்டால் ஆசை எல்லாம் தூளே

வெய்யில் தாழ வரச் சொல்லடி.

கூடை முறம் கட்டுவோர்

கூசங்கு சீவடி பிரம்பு செற்றடி
 கைவேலை முடித் திடலாம்—நம்
 பசங்கள் பசிக்கு விரைவில் சென்றால்
 பழயதைக் கொடுத்த திடலாம்
 பிசைந்து வைத்துள மாவும் தேனும்
 பீர்க்கங் கொடியின் ஓரம்—அந்த
 உசந்த பாளை திறந்து கரடி
 உருட்டிடும் இந்த நேரம்
 கூடை முறங்கள் முடித்து விட்டேன்
 காடை இறக்கை போல—இனி
 முடு தட்டும் குழந்தை மூச்சிலும்
 முடிப் பதுதான் வேலை
 காடு வெட்டவும் உதவி யில்லாக்
 கழிப்புக் கத்தியைத் தீட்டி—நீ
 ஏடு பத்தாய் மூங்கில் பிளக்க
 எழுந்திரு கண் ணாட்டி
 சோடி யாக நா மிருவர்
 கூடி உழைக்கும் போது—நம்
 ஓடும் நரம்பில் உயிர் நடப்பதை
 உரைத்திடமுடி யாது
 பாடி நிறுத்தி நீகொடுத்திடும்
 பாக்கு வெற்றிலைச் சருகும்—அத
 னோடு, பாரிக்கும் பார்வையும் என்
 உயிரினை வந்து திருகும்.

பூக்காரி

சேர்த்துக் கட்டிய முல்லை வேண்டுமென்றேன்—நல்ல
சேயிழை அவள் சிரிப்பு முல்லை தந்தாள்!

பார்த்துப் பறித்த தாமரைப்பூத்
தீர்த்து விலைக்குக் கொட்டி என்றேன்
பூத்தமுகத் தாமரையால்
புதுமை காட்டி மயங்கி நின்றாள்

சேர்த்து...

தேவை யடிதாமரை இதழ் என்றேன்
தேனொழுகும் வாயிதழ் மலர்கின்றாள்—ஒரு
பூவைக் காட்டிப் பேர் சொல் என்றேன்
பூவை "என் பேர் பூவை" என்றாள்
ஆவல் அற்றவன் போல் நடந்தேன்
அவள் விழிதனில் அலரி கண்டேன்

சேர்த்து...

காவல் மீறிக் கடைக்கு வந்துவிழுந்து—பலர்
கண்பட வாடிய மருக்கொழுந்து நீ
மேவா தடி என்று சொன்னேன்
வேங்கையில் ஈ மொய்க்கா தென்றாள்
தேவைக்கு மணம் வேண்டும் என்றேன்
திருமணம் என்று தழுவி நின்றாள்

சேர்த்து...

குறவர்

காடைக் காரக் குறவன் வந்து
பாடப் பாடக் குறத்தி தான்
கூடக் கூடப் பாடி ஆடிக்
குலங்கக் குலங்கச் சிரித்தனன்

சாடசி சாட ஒருபுறப் பறை
தகதக வென் றாடினாள்
போடப் போடப் புதுப்புதுக் கை
புதுப்புதுக்கண் காட்டினாள்.

ஓடிச் சென்று மயிலைப் போல
ஒதுங்கி நிலையில் நிமிர்ந்துமே
முடி மலர்க்கை திறந்து வாங்கி
முறிப்பும் முத்தமும் குறித்தனள்.

தேடத் தேடக் கிடைப்ப துண்டோ
சிறுத்த இடுப்பில் நொடிப்புகள்
ஈடுபட்டது நேரில் முத்தமிழ்
ஏழை மக்களின் வாழ்விலே!

தபால்காரன்

வருகின்றார் தபால்காரர்—கடிதம்
 தருகின்றாரோ இல்லையோ—
 வருகின்றார் தபால்காரர்!

தருகின்றார் கடிதம் எனினும் அது எனக்
 குரியதோ என் தந்தைக் குரியதோ!

வருகின்றார் தபால்காரர்!

வரும் அக் கடிதம் அவர் வரைந்ததோ
 மாமியார் வரைந்ததோ
 திருமணாளர் வரைந்த தாயினும்
 வருவதாய் இருக்குமோ இராதோ!

வருகின்றார் தபால்காரர்!

அன்பர் அவர் வருவ தாயினும்
 ஆடி போக்கியோ, விரைவிலோ
 இன்று போதல்நூ. நாண்டு போதலே
 அன்றி நாளைஎன் பதுவென் சாதலே

வருகின்றார் தபால்காரர்!

சுண்ணாம்பிடிக்கும் பெண்கள்

மந்தையின் மாடு திரும்பையிலே—அவள்
 மாமன் வரும் அந்தி நேரத்திலே
 குந்தி இருந்தவள் வீடு சென்றாள்—அவள்
 கூட இருந்தாரையும் மறந்தாள்!

தொந்தி மறைந்திட வேட்டி கட்டி—அவள்
 தூக்கி வந்தானொரு வெல்லக்கட்டி
 இந்தா எனக்கொடுத் திட்டாண்டி—அவள்
 எட்டி ஒரே முத்தம் இட்டாண்டி!

கட்டி வெல்லத்தைக் கசக்கு தென்றாள்—அவள்
 கட்டாணி முத்தம் இனிக்கு தென்றாள்
 தொட்டியின் நீரில் குளிக்கச் சொன்னாள்—அவள்
 தோளை அவள்ஒடித் தேய்த்து நின்றாள்!

“கொட்டிய நீரில் குளிர்ச்சி உண்டோ—இந்தக்
 கோடை படுத்திடும் நாளில்?” என்றாள்

“தொட்டியின் தண்ணீர் கொதிக்கு” தென்றான்—“நீ
 தொட்ட இடத்தில் சிலிர்க்கு” தென்றான்!

ஓவியக்காரன்

ஓவியம் வரைந்தான்—அவன் தன்
 உளத்தினை வரைந்தான்!
 ஒல்லிஇடை எழில் முல்லைநகை இரு
 வில்லை நிகர் நுதல் செல்வியை வைத்தே
 ஓவியம் வரைந்தான்!

கூவும் குயில்தனைக் கூவா திருத்திக்
 கூந்தல் சரிந்ததென் றேந்தித் திருத்தி
 மாவின் வடுப்போன்ற கண்ணை வருத்தி
 வஞ்சியின் நெஞ்சத்தைத் தன்பாற் பொருத்தித்
 தேவை எழுதுகோல் வண்ணம் நனைத்தே
 தீர்ந்தது தீர்ந்தது சாய்ந்திடேல் என்றே
 ஓவியம் வரைந்தான்!

காதலைக் கண்ணிலே வை! என்று சொல்வான்
 கணவ னாக என்னை எண்ணென்று சொல்வான்
 ஈதல்ல இவ்வாறு நிலுவென்று சொல்வான்
 இதழினில் மின்னலை ஏற்றென்று சொல்வான்
 கோதை அடியில்தன் கை கூப்புதல் போலவும்
 கொள்கை மகிழ்ந்தவள் காப்பது போலவும்

ஓவியம் வரைந்தான்!

சிறுவர் பகுதி

இன்பம்

பசி என்று வந்தால் ஒருபிடி சோறு
பசி என்று தந்துபார் அப்பா!

பசி என்று வந்தால்...

பசையற்ற உன்நெஞ்சில் இன்பம் உண்டாகும்
பாருக் குழைப்பதே மேலான போகம்!

பசி என்று வந்தால்...

அறத்தால் வருவதே இன்பம்—அப்பா,
அதுவலால் பிறவெலாம் துன்பம்!
திறத்தால் அறிந்திடுக அறம்இன்ன தென்று
செப்புநூல் அந்தந்த நாளுக்கு நன்று!

பசி என்று வந்தால்...

மணுவின்மொழி அறமான தொருநாள்—அதை
மாற்று நாளே தமிழர் திருநாள்!
சினம், அவா, சாதி, மதம் புலைநாறும் யாகம்
தீர்ப்பதே இந்நாளில் நல்லறம் ஆகும்!

பசி என்று வந்தால்...

சிறார் பொறுப்பு

இன்று குழந்தைகள் நீங்கள்—எனினும்
இனி இந்த நாட்டினை ஆளப்பிறந்தீர்!

இன்று குழந்தைகள் நீங்கள்!

நன்றாய்ப் படியுங்கள்! நாட்டின் குழந்தைகள்!
ஒன்றாய் இருங்கள் உயர்வினை எண்ணுங்கள்!

இன்று குழந்தைகள் நீங்கள்!

குன்றினைப் போல் உடல்வன்மை வேண்டும்!
கொடுமை தீர்க்கப்போ ராடுதல் வேண்டும்!
தின்றதையே தின்று தெவிட்டுதல் இல்லாமல்
அன்றன்று வாழ்விற் புதுமை காணவேண்டும்!

இன்று குழந்தைகள் நீங்கள்!

பல்கலை ஆய்ந்து தொழில்பல கற்றும்
பாட்டிற் சுவைகாணும் திறமையும் உற்றும்
அல்லும் பகலும் இந்நாட்டுக் குழைப்பீர்கள்!
அறிவுடன் ஆண்மையைக் கூவி அழைப்பீர்கள்!

இன்று குழந்தைகள் நீங்கள்!

தூய்மை

தூய்மை சேரடா தம்பி—என்
சொல்லை நீ பெரிதும் நம்பித்
தூய்மை சேரடா தம்பி!

வாய்மையாலும் ஒழுக்கத்தினாலும் அகத்
தூய்மை உண்டாகும் மேலும் மேலும்!

தூய்மை சேரடா தம்பி?

உடையினில் தூய்மை—உண்ணும்
உணவினில் தூய்மை—வாழ்வின்
நடையினில் தூய்மை—உன்றன்
நல்லுடற் றூய்மை—சேர்ப்பின்
தடையில்லை வாழ்நாள் ஒவ்வொன்றும் இன்பம்
தரும்நாள் ஆகும் நீ என்றும்.

தூய்மை சேரடா தம்பி!

துகளிலா நெஞ்சில்—சாதி
துளிப்பதும் இல்லை—சமயப்
புகைச்சலும் இல்லை—மற்றும்
புன்செயல் இல்லை!—தம்பி!
அகத்திலே அன்பின் வெள்ளம் மூளும்; தீய
அசிசம் போகும்! நீ எந்நாளும்

தூய்மை சேரடா தம்பி!

அன்பு

அன்பை வளர்த்திடுவாய்—மெய்
யன்பை வளர்த்திடுவாய்!

கூடப்பிறந்த குழந்தை யிடத்தினில்
கொஞ்சுதல் அன்பாலே! உற
வாடி அம்மாவை மகிழ்ந்த மகிழ்ச்சியும்
அன்பின் திறத்தாலே!

தேடிய அப்பத்தில் கொஞ்சத்தை இன்னொரு
சின்னவ னுக்குத் தர—நீ
ஒடுவதுண்டெனில் கண்டிருப்பாய் உன்
உள்ளத் திருந்த அன்பை!

கன்றையும் ஆவையும் ஒன்றாய் இணைத்தது
கருதில் அன்பன்றோ?
உன்னையும் உன்னரும் தோழர்கள் தன்மையும்
ஒட்டிய தன்பன்றோ?

சென்னையி னின்றொரு பேரிவழி வந்ததும்
சிட்டுப் பறந்ததுபோல்—நீ
முன்னுற ஓட உன் உள்ளம் பறந்ததும்
முற்றிலும் அன்பன்றோ?

மெய் சொல்லல்

மெய் சொல்லல் நல்லதப்பா, தம்பி!

மெய் சொல்லல் நல்லதப்பா!

கண்டதைச் சொல்லென்று சொன்னாலும்—நீ
உண்டதைச் சொல்லென்று சொன்னாலும்,
மண்டை யுடைத்திட வந்தாலும்,—பொருள்
கொண்டுவந் துன்னிடம் தந்தாலும்.

மெய் சொல்லல் நல்லதப்பா!

பின்னவன் கெஞ்சியும் நின்றாலும், அன்றி
முன்னவன் அஞ்சிட நின்றாலும்,
மன்னவரே எதிர் நின்றாலும்,—புலி
தின்னவரே னென்று சொன்னாலும்—நீ

மெய் சொல்லல் நல்லதப்பா!

பொறுமை

பொறுமை தான் உன்றன் உடைமை! அதைப்
பேற்றலே கடமை!

பொறுமையாற் கழியும்
புதுவன்மை சேருமுன்

நாளிலே
தோளிலே!

பொறுமைதான் உன்றன் உடைமை!

பொறுமையுடைய ஏழையே
பொறுமையிலாதவன்
இறைவனே எனினும் பிழை
ஏதுமற்றவனாகி

கொடையன்!
கடையன்!
செய்தோன்!
நைவான்!

பொறுமைதான் உன்றன் உடைமை!

பலமுறை பொறுப்பாய்
பழுதும் நேருமெனிக்
நிலைமை மிஞ்சுகையில் பகைவனை
நீறாக்கலே பொறுமையின் பயன்

வேறு
சீறு!

பொறுமைதான் உன்றன் உடைமை!

சினம்

சினத்தை யடக்குதல் வேண்டும், சினம்
உனக்கே கெடுதியைத் தூண்டும்!

சினத்தினை யடக்கிட முடியுமா? என்று
செப்புகின்றாய் எனில் கேள் இதை நன்று!

வலிவுள்ளவன் என்று கண்டு—சினம்
வாராமலே யடக்கல் உண்டு;
வலிவிலான்மேல் அன்புகொண்டு—அதை
மாற்றாதான் பெரிய மண்டு!
நலியும் மொழிகளைப் பேசவும் சொல்லும்
நாக்கையும் பல்லால் நறுக்கவும் சொல்லும்

சினத்தை யடக்குதல் வேண்டும்!

அடங்கா வெகுளிமண் மேலே,—காட்
டாறுபோய்ச் சிதறுதல் போலே,
தொடர்ந்தின்னல் செய்யுமத னாலே—அதைத்
தோன்றாமலே செய்வன் பாலே!
கடிதில் சுடுமிரும்பைத் தூக்கவும் வைக்கும்
கண்ணாடி மேசையைத் தூளாய் உடைக்கும்

சினத்தை யடக்குதல் வேண்டும்!

மழை

மழையே மழையே வா வா!—நல்ல
வானப் புனலே வா வா!—இவ்
வையத் தழுதே வா வா!

தழையா வாழ்வு தழைக்கவும்—மெய்
தாங்கா வெப்பமும் நீங்கவும்
உழுவா ரெல்லாம் மலைபோல் எருதை
ஓட்டிப் பொன்னேர் பூட்டவும்

மழையே...

தகர்ப்பந்தல் தணதண வென்னத்
தாமும் குடிசை சளசள என்ன
நகரப் பெண்கள் செப்புக் குடங்கள்
நன்றெங் குங்கண கணகண வென்ன

மழையே...

ஏரி குளங்கள் வழியும்படி, நா
டெங்கும் இன்பம் பொழியும்படி, பொடி
வாரித்தூவும் பூவும் காயும்
மரமும் தழையும் நனைந் திடும்படி

மழையே...

இல்லார்க்கும், செல்வர்கள் தாமே
என்பாருக்கும், தீயவர் மற்றும்
நல்லாருக்கும் முகிலே சமமாய்
நல்கும் செல்வம் நீயே யன்றோ?

மழையே...

நிலா

முழுமை நிலா! அழகு நிலா!
 முளைத்தது விண் மேலே—அது
 பழைமையிலே புதுநினைவு
 பாய்ந்தெழுந்தாற் போலே!
 அமுதமுகம் சிரித்ததுபோல்
 அல்லிவிரித் தாற்போல்,—மேல்
 சுழற்றி எரிந்த வெள்ளித்தட்டுத்
 தொத்திக்கிடந் தாற்போல்

முழுமை நிலா! அழகு நிலா!

குருட்டு விழியும் திறந்ததுபோல்
 இருட்டில் வான விளக்கு!—நம்
 பொருட்டு வந்தது பாடிஆடிப்
 பொழுது போக்கத் துவங்கு!
 மரத்தின் அடியில் நிலவுவெளிச்சம்
 மயிலின் தோகை விழிகள்!—பிற
 தெருக்கள் எல்லாம் குளிரும் ஒளியும்
 சேர்த்து மெழுகும் வழிகள்!

முழுமை நிலா! அழகு நிலா!

கறவை

நிறையப் பால்தரும் கறவை—நீ
மறவேல் அதன் உறவை!
குறைவிலாது வைத் திடுக தீனியைக்
குளிப் பாட்டிவா நாளும் மேனியை!

நிறையப் பால்தரும் கறவை!

நோய் மிகுத்து மாளும்—கொட்டில்
தூய்மைசெய் எந்நாளும்!
தோய்வு குப்பை கூளம்—இன்றித்
துடைக்க ஏன் ஒக்காளம்?
வாய் மணக்கவே, உடல் மணக்கவே,
வட்டில் நெய்யோடு கட்டித் தயிர் ஏடு

நிறையப் பால்தரும் கறவை;

ஈக்கள் மொய்த்தல் தீது!—கூடவே
எருமை கட்டொணாது!
மேய்க்கப் போகும் போது—மேய்ப்போன்
விடுக பசும்புல் மீது!
நோக்கும் கன்றினும், நமது நன்மையைக்
காக்கும் தாயடா! காக்கும் தாயடா!

நிறையப் பால்தரும் கறவை!

சிட்டு

இத்தனைச் சிறிய சிட்டு!—நீ பார்!
எத்தனை சுறுசுறுப்பு!—தம்பி

இத்தனைச் சிறிய சிட்டு!

குத்தின நெல்லைத் தின்று நம் வீட்டுக்
கூரையில் குந்தி நடத்திடும் பாட்டு

இத்தனைச் சிறிய சிட்டு!

கொத்தும் அதன்மூக்கு முல்லை அரும்பு
கொட்டை பிளந்திடத் தக்க இரும்பு!
கொத்தி இறைப்பினில் கூடொன்று கட்டும்
கூட்டை நீ கலைத் தாலது திட்டும்

இத்தனைச் சிறிய சிட்டு!

மல்லி பிளந்தது போன்ற தன் கண்ணை
வளைத்துப் பார்த்த ளாவிடும் விண்ணைக்
கொல்லையில் தன்பெட்டை அண்டையில் செல்லும்
குதித்துக் கொண்டது நன்மொழி சொல்லும்

இத்தனைச் சிறிய சிட்டு!

காக்கை

காக்கை யிடத்திலுள்ள ஒற்றுமை கண்டு—நீ
வாழ்க்கை நடத்தினால் நன்மை உண்டு— காக்க...

ஆக்கிய சோறு கொஞ்சம் சிந்திக்கிடக்கும்!—காக்கை
அழைத்துத்தன் இனத்தோடு குந்திப் பொறுக்கும்

காக்கை யிடத்திலுள்ள ஒற்றுமை...

காக்கையை ஒருபையன் கொன்றுவிட்டதால்—அதைக்
காக்கைகள் அத்தனையும் கண்டுவிட்டதால்
கூக்குரல் இட்டபடி குந்திவருந்தும்!—அதைக்
கொன்றபையன் கண்டுதன் நெஞ்சு வருந்தும்...

காக்கை யிடத்திலுள்ள ஒற்றுமை...

வரிசையில் குந்தியந்தக் காக்கைகள் எலாம்—நல்ல
வரிசைகெட்ட மக்களின் வாழ்க்கை நிலையைப்
பெருங்கேலி யாய்மிகவும் பேசியிருக்கும்—அதன்
பின்பவைகள் தத்தமிடம் நோக்கிப் பறக்கும்...

காக்கை யிடத்திலுள்ள ஒற்றுமை...

நாய்

என்றன் நாயின் பேர் அப்பாய்! அட
முன்றில் காக்கும் சிப்பாய்!

ஒன்றும் செய்யாது விளையாடும்; பெருச்சாளியைக்
கொன்று போடும்; குலைக்கும் எதிராளியை!

என்றன் நாயின் பேர் அப்பாய்...

அதன் இனத்தை அதுவே பகைக்கும்!—எனில்
அதுதான் மிகவும் கெட்டவழக்கம்!—அது
முதல் வளர்த்தவன் போன்றாலும் போகாது;
மூன்றாண் டாயினும் செய்த நன்றி மறவாது

என்றன் நாயின் பேர் அப்பாய்...

நாய் எனக்கு நல்லதோர் நண்பன்—அது
நான் அளித்ததை அன்புடன் உண்ணும்—என்
வாய் அசைந்திடில் முன்னின்றே தன் வாலாட்டும்
வருத்தினாலும் முன்செய்த நன்றி பாராட்டும்

என்றன் நாயின் பேர் அப்பாய்...

பூனை

பூனை வந்தது பூனை! இனிப்
போனது தயிர்ப் பாளை!

தேனின் கிண்ணத்தை துடைக்கும்—நெய்யைப்
திருடி உண்டபின் நக்குந்தன் கையைப்

பூனை வந்தது!

பட்டப் பகல்தான் இருட்டும்.—அது
பாளை சட்டியை உருட்டும்!!
சிட்டுக் குருவியும் கோழியும் இன்னும்
கின்ன உயிரையும் வஞ்சித்துத் தின்னும்

பூனை வந்தது!

எலிகொல்லப் பூனை தோது.—மெய்தான்
எங்கள் வீட்டில் எலி ஏது?
தலைதெரியாத குப்பை இருட்டறை
தன்னிலன்றோ எலிக்குண்டு திருட்டறை

பூனை வந்தது!

காப்பி

காப்பி எதற்காக நெஞ்சே?

காப்பி எதற்காக?

கையினில் சுக்குடன் மல்லி இருக்கையில்

காப்பி எதற்காக?

தீப்பட்ட மெய்யும் சிலிர்க்க இனிப்புக்கு

வாய்ப்புற்ற தெங்கு வளர்ந்த தென்னாட்டில்

காப்பி எதற்காக?

ஆட்பட்டாய் சாதி சமயங்களுக்கே

அடிமை வியந்தாய் ஆள்வோர் களிக்கப்

பூப்போட்ட மேல்நாட்டு சிப்பம் வியந்தாய்

போதாக் குறைக்கிங்குத் தீதாய் விளைந்திட்ட

காப்பி எதற்காக?

திரும்பிய பக்கமெல் லாம்மேல் வளர்ந்தும்

சிவந்து தித்திப்பைச் சுமந்து விளைந்தும்

கரும்பு விளைந்திடும் இந்நாட்டு மண்ணும்

கசப்பேறச் செய்திடும் சுவையே இலாத

காப்பி எதற்காக?

புகைச் சுருட்டு

புகைச் சுருட்டால் இளமை பறிபோகும்
பொல்லாங் குண்டாகும்

புகைச் சுருட்டால்...

முகமும் உதடும் கரிந்துபோகும்
முறுக்கு மீசையும் எரிந்துபோகும்

புகைச் சுருட்டால்...

மூச்சுக் கருவிகள் முற்றும் நோய் ஏறும்—பிள்ளை
முத்தம் தருநேரத்தில் வாய் நாறும்
ஓய்ச்சல் ஒழிவில் லாதிருமல் சீறும்—நல்
ஊரோ உன்னைச் சீ என்றே கூறும்
பேச்சுக் கிடையில் பிடிக்கச் சொல்லும்
பெரியார் நெஞ்சம் துடிக்கச் சொல்லும்

புகைச் சுருட்டால்...

காகபணத்தால் தீச்செயலை வாங்கிப்—பின்
கைவிட எண்ணினும் முடியாமல் ஏங்கி
ஏசிக்கொண்டே விரலிடையில் தாங்கி—நீ
எரிமலை ஆகா திருதுன்பம் நீங்கி
மாகில்லாத செந்தமிழ் நாடு
வறுமை நோய்பெற ஏன் இக்கேடு?

புகைச் சுருட்டால்...

இ.—3

தமிழ்ப் பகுதி

தமிழ்

வாழ்வினில் செம்மையைச் செய்பவள் நீயே
மாண்புகள் நீயே என் தமிழ்த் தாயே
வீழ்வாரை வீழாது காப்பவள் நீயே
வீரனின் வீரமும் வெற்றியும் நீயே!

தாழ்ந்திடு நிலையினில் உனைவிடுப் பேனோ
தமிழன் எந்நாளும் தலைகுனி வேனோ
சூழ்ந்தின்பம் நல்கிடும் பைந்தமிழ் அன்னாய்
தோன்றுடல் நீஉயிர் நான்மறப் பேனோ!

செந்தமிழே! உயிரே! நறுந் தேனே
செயலினை மூச்சினை உனக்களித் தேனே!
நைந்தா யெனில்நைந்து போகுமென் வாழ்வு
நண்ணிலை உனக்கெனில் எனக்குந் தானே!

முந்திய நாளினில் அறிவும் இலாது
மொய்த்தநன் மனிதராம் புதுப்புனல் மீது
செந்தாமரைக் காடு பூத்தது போல
செழித்தஎன் தமிழே ஒளியே வாழி!

தமிழ்ப் பள்ளு

ஆடுவமே பள்ளுப் பாடுவமே!—தமிழ்
ஆட்சியின் மாட்சியில் கூடுவமே

ஆடுவமே...

கோடுயர் வேங்கடக் குன்றமுதல்—நல்ல
குமரிமட்டும் தமிழர் கோலங் கண்டே
நாம்—ஆடுவமே...

மானிடம் என்னுமோர் ஆதிப்பயிர்—தமிழ்
மக்களென் றேகுதித் தாடுவமே!
காணிடை வாழ்ந்திட்ட மனிதர்க்கெலாம்—நல்ல
கதியினைக் காட்டினர் தமிழ ரென்றே
நாம்—ஆடுவமே...

மூலமென்றே சொல்லல் முத்தமிழாம்—புனி
மூர்க்கம் தவிர்த்ததும் அப் புத்தமுதாம்!
ஞாலமெலாம் தமிழ், தமிழர்களே—புனி
நாம் எனவே குதித்த தாடுவமே!
நாம்—ஆடுவமே...

வாணிடை மிதந்திடும் தென்றலிலே—மணி
மாடங்கள் கூடங்கள் மீதினிலே,
தேனிடை ஊறிய செம்பவழ—இதழ்ச்
சேயிழை யாரொடும் ஆடுவமே
நாம்—ஆடுவமே...

கவிதைகள், காவியம், உயர்கலைகள்—உளம்
கவர்ந்திடும் சிற்பமும் சிறந்தனவாம்
குவிகின்ற பொன்பொருள் செந்நெல்லாம்—இங்குக்
குறையில வாம்என் றாடுவமே
நாம்—ஆடுவமே...

நெஞ்சுக்கு நீதி

சூதும் வாதும் நிறைந்த பூதலமீது நல்லார்
ஓதும் வழி நடந்தால் யாதும் துயரமில்லை
ஏதும் சந்தேகம் உளதோ— நெஞ்சே இதில்
தீது சிறிதும் உளதோ?

சாதி சமயக்கடை வீதியின் அப்பால் ஒரு
சோதி அறிவிற் சரி நீதி விளங்கும் அதைக்
காதினில் தினம் கேட்பாய்—நெஞ்சே இந்த
மேதினி தனை மீட்பாய்.

கூழுமில்லாது நாட்கள் ஏழும் பசித்துன்பமே
சூழும்படியே பிறர் தாமும் நிலை தவிர்க்க
வாமும் முறைமை சொல்வார்—நெஞ்சே நல்லார்
பாமும் இருளைக் கொல்வார்.

மேழி யுழவன் பாட்டும், கோழியின் ஆர்ப்பும் கேட்டாய்
ஆழியிற் கதிர் ஏறும் நாழிகை யாயிற்றே
வாழிய மனப்பாவாய்— அறிஞர் காட்டும்
ஊழியம் செயப் போவாய்.

தமிழர் முரசு

உயர்வென்று கொட்டுக முரசே—நல்ல
உண்மைத் தமிழர்கள் வாழ்வு!
அயர்வில்லை அச்சமிங் கில்லை—புவி
ஆளப் பிறந்தவன் தமிழன்.

உயர்வென்று கொட்டுக முரசே!

அயல் என்று கொட்டுக முரசே!—உற
வான திராவிடர் அல்லார்!
துயர் செய்ய எண்ணிடும் பகைவர்—திறம்
தூள் என்று கொட்டுக முரசே!

உயர்வென்று கொட்டுக முரசே!

அறிவுள்ள திராவிடர் நாட்டில்—சற்றும்
ஆண்மை யில்லாதவர் வந்து
நமர் பசிகொள்ள நம்சோற்றை—உண்ண
நாக்கைக் குழைப்ப துணர்ந்தோம்!

உயர்வென்று கொட்டுக முரசே!

தமிழ்நாடு தமிழருக் கென்றே—இந்தச்
சகத்தில் முழக்கிடு முரசே
நமை வென்ற நாட்டினர் இல்லை—இதை
நாற்றிசை முற்றும் முழக்கு!

உயர்வென்று கொட்டுக முரசே!

எழுச்சி

தமிழனே இது கேளாய்—உன்பால்
சாற்ற நினைத்தேன் பல நாளாய்.

கமழும் உன் தமிழினை உயிரென ஒம்பு
காணும் பிற மொழிக ளோவெறும் வேம்பு!
நமையெல்லாம் வடமொழி தூக்கிடும் தாம்பு
நம் உரிமைதனைக் கடித்ததப் பாம்பு

தமிழனே இது கேளாய்...

தனித்தியங் கும் தன்மை தமிழினுக் குண்டு
தமிழே ஞாலத்தில் தாய்மொழி பண்டு
கனிச்சாறு போற்பல நூலெலாம் கண்டு
காத்ததும் அளித்ததும் தமிழ்செய்த தொண்டு

தமிழனே இது கேளாய்...

வஞ்சகர் வந்தவர் தமிழாற் செழித்தார்
வாழ்வினில் உயர்ந்தபின் தமிழையே பழித்தார்
நம்செயல் ஒழுக்கங்கள் பற்பல அழித்தார்
நாமுணர்ந்தோம்; இந்நாள் அவரஞ்சி விழித்தார்

தமிழனே இது கேளாய்...

எந்நாள்?

அந்த வாழ்வுதான் எந்நாள் வரும்?
அந்த வாழ்வுதான்...

இந்த மாநிலம் முழுதாண் டிருந்தார்
இணையின்றி வாழ்ந்தார் தமிழ்நாட்டு வேந்தர்
அந்த வாழ்வுதான் எந்நாள் வரும்?

ஒளி என்பதெல்லாம் செந்தமிழ் முழக்கம்
ஒளி என்பதெல்லாம் தமிழ்க் கலைகளாம்!
புலி, வில், கயல் கொடி மூன்றினால்
புது வானமெங்கும் எழில் மேவிடும்
அந்த வாழ்வுதான் எந்நாள் வரும்?

குறைவற்ற செல்வம், வாழ்வில் இன்பவாழ்வு
கொண்ட தமிழனுள்ளம் கண்ட தமிழிசை,
பிற மாந்தர்க்கும் உயி ரானதே
பெறலான பேறு சிறி தல்லவே!

அந்த வாழ்வுதான் எந்நாள் வரும்?

பாண்டியன்மேற் காதல்

பாண்டியன் என் சொல்லைத்
தாண்டிப் போனாண்டி.
பாண்டியன் என் சொல்லை...

ஈண்டு மயலில் நான் தூண்டிலில் மீனாய்
மாண்டிட விடுத்தே வேண்டிட வேண்டிட,
பாண்டியன் என் சொல்லை...

தமிழிசைப் பேசுகும், செங்கோ லோசுகும்;
துடக்கை வீசுகும், காதலைப் பாய்ச்சுகும்;
இமைப்பினில் ஓடி அவனைத் தேடி
என்னகம் நாடி வாடி போடி
பாண்டியன் என் சொல்லை...

பிரிந்திடும் போது நெஞ்சு பொறாது;
வரும்போது பேசா திருக்க ஓண்ணாது
எரிந்திடும் சினத்திலி எதிர்வரு வானேல்
என்னுயிர் தாவிடும் அன்னவன் மேல்
பாண்டியன் என் சொல்லை...

தமிழன்

தாயின் மேல் ஆணை! தந்தை மேல் ஆணை!
தமிழக மேல் ஆணை!

தூய என் தமிழ் மேல் ஆணையிட்டே நான்
தோழரே உரைக்கின்றேன்.

நாயினும் கீழாய்ச் செந்தமிழ் நாட்டார்
நலிவதை நான் கண்டும்,
ஓயுதல் இன்றி அவர்நலம் எண்ணி
உழைத்திட நான் தவறேன்.

தமிழரின் மேன்மையை இகழ்ந்தவனைஎன்
தாய் தடுத்தாலும் விடேன்
எமை நத்துவா யென எதிரிகள் கோடி
இட்டழைத் தாலும் தொடேன்.

"தமக்கொரு தீமை" என்று நற்றமிழர்
எனை அழைத்திடில் தாவி
இமைப்பினில் ஓடித் தரக்கடவேன் நான்
இனிதாம் என் ஆவி!

மானமொன்றே நல் வாழ்வெனக் கொண்டு
வாழ்ந்த என் மறவேந்தர்
பூனைகள் அல்லர்; அவர்வழி வந்தோர்
புலி நிகர் தமிழ் மாந்தர்.

ஆன என் தமிழ் ஆட்சியை நிறுவ
அல்லல்கள் வரின் ஏற்பேன்!
ஊனுடல் கேட்பினும் செந்தமிழ் நாட்டுக்
குவப்புடன் நான் சேர்ப்பேன்.

இன்பத் தமிழ்

இன்பந் தருந்தமிழில் அன்பு பிறந்ததுண்டு.
துன்பம் இனியமுண்டோ
சொல் சொல் சொல் பகையே!

முன்பு துருப்பிடித் திருந்த படைக்கலமாம்
முத்தமிழ் ஒளி அறிந்து
செல் செல் செல் பகையே!

இன்பந் தருந்தமிழில்...

தெள்ளு தமிழில் இசைத்தேனைப் பிழிந்தெடுத்தித்
தின்னும் தமிழ் மறவர்
யாம் யாம் யாம் பகையே!

துள்ளும் பகை முடித்துக் கூத்திடுவோம் தமிழர்
கொள்கை நிறைவடைந்து
போம் போம் போம் பகையே!

இன்பந் தருந்தமிழில்...

உலகின் நோக்கம்

உவகை உவகை உலகத்தாயின் கூத்து!—வந்து
குவியுதடா நெஞ்சில்

உவகை உவகை...

எவையும் தன்னுள் ஆக்கிய பெருவெளி
எங்கும் அடடே தாயின் பேரொளி

உவகை உவகை...

அவிழும் கூந்தல் வானக் கருமுகிலாய்—இடையினின்
றலையும் பூந்துகில் பெருவெளி எங்கும் போம்
தவழப் புதுநகை மின்னித் துலங்கும்
தாய் நின்றாடிய அடிமுடி முழங்கும்

உவகை உவகை...

தொடுநீள் வானப்பெருவில் ஒருகையில்—பெரும்புறம்
தாளாகிடவரு கதிர்வேல் ஒருகையில்
அடுநீள் விழியிற் கனலைப் பெருக்கி
ஆடும் திறல்கண் டோடும் பகைதான்

உவகை உவகை...

அக்லொளி விளக்கு நிலவினில் அவள் ஆடும்—ஆடிநின்
 றந்தமிழின்பத் தென்பாங்கிற் பாடும்
 துகளறு விண்மீன் துளிகள் பறக்கத்
 துடிஇடை நெளியும் துணைவிழி உலவும்

உவகை உவகை!...

அறிவே உயிராய் அதுவே அவளாகி—மற்றுள
 அறமென்ப வெலாம் அழியும் எனவோதிக்
 குறியும் செயலும் ஒன்றாய் இயவக்
 கூத்தாடுந் தாய் பார்த்திடு தோறும்

உவகை உவகை!...

மடமைப் பகைமையும் சாகப் பின்வருமோர்—கொடிதாம்
 வறுமைத் தீயும் அறைப் புறமேக
 அடிமைத் தனமே துகள் துகளாக
 ஆடுந் தாயவள் நாளும் வாழிய!

உவகை உவகை!...

தமிழ் நாடு

சேரன் செங்குட்டு வன் பிறந்த
வீரம் செறிந்த நாடிதன்றோ?
சேரன் செங்குட்டுவன்...

பாரோர் புகழ் தமிழ்ச் சேயே
பகை யஞ்சிடும் தீயே
நேரில் உன்றன் நிலையை நீயே
நினைத்துப் பார்ப் பாயே!
சேரன் செங்குட்டுவன்...

பண்டிருந்த தமிழர் மேன்மை
பழுதாக முழு துமே
கண்டிருந்தும் குகையிற் புலிபோல்
கண்ணுறக்கம் ஏனோ?
சேரன் செங்குட்டுவன்...

தமிழ்

வெண்ணிலாவும் வானும் போலே
வீரனும் கூர்வாளும் போலே!

வெண்ணிலாவும் வானும் போலே...

வண்ணப் பூவும் மணமும் போலே
மகர யாமும் இசையும் போலே
கண்ணும் ஒளியும் போலே எனது
கன்னல் தமிழும் நானும் அல்லவோ!

வெண்ணிலாவும் வானும் போலே!..

வையகமே உய்யு மாறு
வாய்த்த தமிழ் என் அரும்பேறு!
துய்யதான சங்க மென்னும்
தொட்டிலில் வளர்ந்த பிள்ளை
(தம்) கையிலே வேலேந்தி—இந்தக்
கடல் உலகாள்மூ வேந்தர்
கருத் தேந்திக் காத்தார்—அந்தக்
கன்னல் தமிழும் நானும் நல்ல

வெண்ணிலாவும் வானும் போலே...

அன்றும் இன்றும்

பண்டு தமிழ்ச் சங்கத்தை
உண்டு பண்ணிய மன்னன் சீரெல்லாம்,
விண்டு புகழ்ந்து பாடி
இன்னும் வியக்கின்றார் இப் பாரெல்லாம்!

அண்டும் புலவர்க் கெல்லாம்
அந்நாள் மன்னர் கொடுத்த கொடைதானே
தண்டமிழ் இந்நாள் மட்டும்
சாகாமைக்கே அடிப்படை மானே!

புலவர் நினைப்பை யெல்லாம்
பொன் னெழுத்தால் பதித்து நூலாக்கி,
நலம் செய்தா ரடி மானே
நம் தமிழ்வேந்தர் நம்மை மேலாக்கி!

இலை என்ற புலவர்க்கோ
எடையின்றிப் பொன் தந்தாரி மூவேந்தர்,
களைதந்தார் நமக் கெல்லாம்
அதானல் இன்றைக்கு நாம் தமிழ் மாந்தர்!

பெண்கள் பகுதி

பெற்றோர் ஆவல்

துன்பம் நேர்கையில் யாழ் எடுத்துநீ
 இன்பம் சேர்க்க மாட்டாயா?—எமக்
 கின்பம் சேர்க்க மாட்டாயா?—நல்
 லன்பிலா நெஞ்சில் தமிழில் பாடிநீ
 அல்லல் நீக்க மாட்டாயா?—கண்ணே
 அல்லல் நீக்க மாட்டாயா?

(துன்)

வன்பும் எளிமையும் சூழும். நாட்டிலே
 வாழ்வின் உணர்வு சேர்க்க—எம்
 வாழ்வின் உணர்வு சேர்க்க—நீ
 அன்றை நற்றமிழ்க் கூத்தின் முறையினால்
 ஆடிக் காட்ட மாட்டாயா?—கண்ணே
 ஆடிக் காட்ட மாட்டாயா?

(துன்)

அறமி தென்றும் யாம் மறமி தென்றுமே
 அறிகி லாத போது—யாம்
 அறிகி லாத போது—தமிழ்
 இறைவ னாரின் திருக்குறளிலே ஒரு சொல்
 இயம்பிக் காட்ட மாட்டாயா?—நீ
 இயம்பிக் காட்ட மாட்டாயா?

(துன்)

புறம்இ தென்றும்நல் கைம்இ தென்றுமே
 புலவர் கண்ட நூலின்—தமிழ்ப்
 புலவர் கண்ட நூலின்—நல்
 திறமை காட்டிஉனை ஈன்ற எம்உயிர்ச்
 செல்வம் ஆகமாட்டாயா?—தமிழ்ச்
 செல்வம் ஆகமாட்டாயா?

(துன்)

பெண் கல்வி

பெண்களால் முன்னேறக் கூடும்—நம்
வண்தமிழ் நாடும் எந் நாடும்!
கண்களால் வழிகாண முடிவதைப் போலே!
கால்களால் முன்னேற முடிவதைப் போலே!

பெண்களால் முன்னேறக் கூடும்!

படியாத பெண்ணினால் தீமை!— என்ன
பயன்விளைப் பாளந்த ஊமை?
நெடுந்தமிழ் நாடெனும் செல்வி—நல்ல
நிலைகாண வைத்திடும் பெண்களின் கல்வி!

பெண்களால் முன்னேறக் கூடும்!

பெற்றநல் தந்தைதாய் மாரே,—நும்
பெண்களைக் கற்கவைப் பீரே!
இற்றைநாள் பெண் கல்வி யாலே,—முன்
னேறவேண் டும்வைய மேலே!

பெண்களால் முன்னேறக் கூடும்!

தந்தை—பெண்ணுக்கு!

சுலைவாரிப் பூச்சுடி உன்னைப் பாட
சாலைக்குப் போ என்று சொன்னாள்

உன் அன்னை!

சிலைபோல ஏனங்கு
சிந்தாத கண்ணீரை ஏன் சிந்து
விலைபோட்டு வாங்கவா
வேளைதோ றும்கற்று வருவதால்
மலைவாழை அல்லவோ
வாயார உண்ணுவாய் போஎன்

நின்றாய்?—நீ
கின்றாய்?
முடியும்?—கல்வி
படியும்!
கல்வி?—நீ
புதல்வி!

படியாத பெண்ணா
பண்ணுவார் என்னை இவ்வூரார்
கடிகாரம் ஓடுமுன் ஓடு!—
கண்ணல்ல? அண்டைவீட்டுப்
கடிதாய் இருக்குமிப்
கற்றிடக் கற்றிடத் தெரியுமப்

யிருந்தால்,—கேலி
தெரிந்தால்!
என்
பெண்களோடு
போது!—கல்வி
போது!

கடல்குழந்த இத்தமிழ்
கல்விபெண் கல்விஎன் கின்றதன்

நாடு,—பெண்
போடு.

தாய் : வெற்றிலை வேண்டுமா?

ஒருவேளை அல்ல திருவேளை
வெற்றிலை

போடு!—போடா

தொதுக்கலும் நல்லஏற்
சுரந்திட்ட எச்சிலை

பாடு!

வாயினில் தேக்குதல்
தூய்மையில் லாச்செயல்
கண்டதில் லைவைய

போவே—வேறு

ஒருவேளை...

மேவே

கரியாகுமே உதடு!
கனியை நீ காப்பதும்
தெரியாத ஆடவர்
வாய்நிறைய எச்சிலின்
தேக்கியே திரிவாரிகள்,
அவருக்கும் நீ இதைக்

கோவைக்

தேவை

சேறு

கூறு!

ஒருவேளை...

பூவைமார் "நல்லிதழை"
புன்னகை சிந்திடும்
நாவினால் யாம் சொல்வ
நன் மணத் தாமரை!
பாவைமார் வாயினில்
இயல்பான மணமுண்டு
பாக்குவெற் றிலைதனை
நீக்கவே மிகநன்று

நல்ல

"பல்லை"

தில்லை—அவை

முல்லை!

பெண்ணே

கண்ணே

ஒருவேளை...

ஆண் பெண் நிகர்

ஆண் உயர் வென்பதும் பெண்உயர் வென்பதும்
நீணிலத் தெங்கணும் இல்லை
வாணிகம் செய்யலாம்
வானூர்தி ஓட்டலாம்

பெண்கள்... நல்
பெண்கள்!

ஆணுயர் வென்பதும்...

ஏணை அசைத்தலும்
யார் அசைத் தாலுமே
வீணை மிழற்றலும்
மெல்லியின் விரலுக்கா
நாணமும் அச்சமும்
ஆணுக்கும் பெண்ணுக்கும்

கூடும்;— அதை
ஆடும்!
கூடும்;— அது
வாடும்?
வேண்டும்—எனில்
வேண்டும்.

ஆணுயர் வென்பதும்...

சேயிழை மார்நெஞ்சு
சீறுபுலி யைக்காணும்
தீயதோர் நிலைமைஇங்
தென்னாட்டில் அடிமைநில்
தூயராய்த் தொண்டாற்ற
தொழிற்கல்வி யுங்கற்க

மீது— நாம்
போது
கேது?— நம்
லாது
வேண்டும்—பல
வேண்டும்.

ஆணுயர் வென்பதும்...

பெண்கள் கடன்

மேகலையும் நற்சிலம்பும் பூண்டு —பெண்ணே
 வீழ்ச்சியும் சூழ்ச்சியும் தாண்டு!
 போகவில்லை அகம்புறமும், நாவிரண்டும்; நெஞ்சம்
 புகுந்தோறும் புகுந்தோறும் அறம் எதிர்கொஞ்சும்

மேகலையும்...

தமிழ்காத்து நாட்டினைக் காப்பாய்—பெண்ணே
 தமிழரின் மேன்மையைக் காப்பாய்
 தமிழகம் நம்மதென் றார்ப்பாய்
 தடையினைக் காலினால் தேய்ப்பாய்!
 கமழும் சோலையும், ஆறும் நற்குன்றமும் கொண்டாய்
 தமிழர் மரபினை உன்னுயிர், என்பதைக் கண்டாய்.

மேகலையும்...

மூவேந்தர் கொடி கண்ட
 முற்றிலும் காண்கிலாய்
 ஒலள னப்பகை
 ஓடவே காத்திடுக
 காவெலாம் தென்றலும்
 பூக்களும் விளையாடும்
 கதலியும் செந்நெல்லும்
 பயனைப் புரிந்த மணி

வானம்—இன்று
 ஏனும்
 தரனும்
 மானம்!

நாட்டில்

வீட்டில்

மேகலையும்...

அச்சந்தவிர், மடமை நீக்கு!

அச்சமும் மடமையும் இல்லாத
அழகிய தமிழ்நாட்டின்
உச்சி இருட்டினில் பேய்வந்த
உளறினால் அச்சமா? பேய்

அச்சமும் மடமையும்...

முச்சந்தி காத்தானும்
முணுமுணுப்பது நேரில்
பச்சைப் புளுகெல்லாம் மெய்யாக
பல்பொருள் இழப்பார்கள்

அச்சமும் மடமையும்...

கள்ளுண்ணும் ஆத்தாளும்
கடியசா ராயமுனி
விள்ளும்வை சூரிதான் மாரியாத்
வேளைதோறும் படையல்வேண்டும்

அச்சமும் மடமையும்...

மடமைதான் அச்சத்தின்
மடமையால் விளைவதே
மடமையும் அறநல் லொழுக்கமும்
கல்விவேண்டும் அறிவு கேள்வியும்

அச்சமும் மடமையும்...

பெண்கள்
கண்கள்
தாச
என்பதுண்டா?

உண்டா—இதை
கண்டா?
நம்பிப்
மடமை விரும்பி

ஏது? மிகு
ஏது?
தாளாம்
என்பாளாம்

வேராம்—அந்த
போராம்
வேண்டும்
வேண்டும்.

தாலாட்டு

ஆராரோ ஆராரோ ஆராரோ ஆராரோ
 சீரோடு பூத்திருந்த செந்தா மரையீது
 நேரோடி மொய்த்துலவு நீலமணி வண்டுதனைச்
 செவ்விதழால் தான்முடும் சேதிபோல் உன்விழியை
 அவ் இமையால் மூடியே அன்புடையாய் நீயுறங்கு!
 கன்னங் கறேலென்று காடுபட்ட மேகத்தில்
 மின்னி வெளிப்பட்ட விண்மீன்போல் உன்றன்விழி
 சின்ன இமையைத் திறந்ததேன் நீயுறங்கு;
 கன்னலின் சாறே கனிச்சாறே நீயுறங்கு!
 சூத்துண்ட கண்ணாடி கொண்டபல வீரர்கள்போல்
 துத்திக்காய் போலச் சுடர்முகத்தை நீ சுருக்கி
 ஏனமுதாய் என்றன் இசைப்பாட்டே கண்ணுறங்கு!
 வான்நழுவி வந்த வளர்பிறையே கண்ணுறங்கு!
 கன்னம்பூ ரீத்துக் கனியுதடு மின்உதிர்த்துச்
 சின்னவிழி பூத்துச் சிரித்ததென்ன செவ்வமே?
 அன்னைமுகம் வெண்ணிலவே ஆனாலும் உன்விழியைச்
 சின்னதொரு செவ்வல்லி ஆக்காமல் நீயுறங்கு!
 நெற்றிக்கு மேலேயுன் நீலவிழியைச் செலுத்திக்
 கற்றூர்போல் என்ன கருதுகின்றாய்? நீ கேட்டால் *
 ஆனை அடிபோல் அதிரசத்தைச் சுட்டடுக்கித்
 தேனில் துவைத்தெடுத்து தின்என்று தாரேனா?
 கொட்டித் தும்பைப்பூக் குவித்ததுபோல் உன்னெதிரில்
 பிட்டுநறு நெய்யில் பிசைந்துவைக்க மாட்டேனா?
 குப்பை மணக்கக் குடித்தெருவெல் லாம்மணக்க
 அப்பம் நிலாப்போல் அடுக்கிவைக்க மாட்டேனா?

மீள்வலைசேந் தும்கயிற் றை வேய்ந்த வளையம்போல்
 தேன் குழல்தான் நான் பிழிந்து தின்னத் தாரேனா?
 விழுந்துபடும் செங்கதிரை வேல் துளைத்ததைப் போல்
 உழுந்துவடை நெய்யொழுக உண்ணென்று தாரேனா?
 தாழையின் முள்போன்ற தகுசீ ரகச்சம்பா
 ஆழ உரலில் இடித்த அவலைக்
 கொதிக்கும்நெய் தன்னில்தான் கொட்டிப் பொரித்துப்
 பதக்குக் கொருபதக்காய்ப் பாகும் பருப்புமிட்டே
 ஏலத்தைத் தூவி எதிர்வைக்க மாட்டேனா?
 ஞாலத் தொளியே நவிலுவதை இன்னுங்கேள்;
 செம்பொன்னை மேற்பூசித் தேனைச் சளையாக்கிக்
 கொம்பில் பழுத்தநறுங் கொய்யாப் பழமும்,
 செதில் அறுத்தால் கொப்பரையில் தேன் நிறைந்ததைப்
 [போல்
 எதிர்தோன்றும் மாம்பழமும், இன்பப் பலாப்பழமும்,
 வேண்டுமென்றால் உன்னெதிரில் மேன்மேற்
 குவிந்து விடும்!
 பாண்டியனார் நன்மரபின் பச்சைத் தமிழே!
 நெருங்க உறவுக்கு நீட்டாண்மைக் காரர்
 அறஞ்சிறந்த பல்கோடி ஆன தமிழருண்டே!
 எட்டும் உறவோர்கள் எண்ணறுதி ராவிடர்கள்
 'வெட்டிவா' வென்றுரைத்தால் கட்டிவரும் வீரர் அவர்!
 என்ன குறைச்சல் எதனால் மனத்தாங்கல்?
 முன்னைத் தமிழர் முடிபுனைந்து ஞாலத்தை
 ஓர்குடைக் கீழ்ஆண்ட உவகை உனக்குண்டு!
 சேரனார் சோழனார் சேர்த்தபுகழ் உன்புகழே!
 ஓவியக் கரைகண்டார் உண்மைநெறி தாம்வகுத்தார்
 காவிய சிற்பத்தில் கவிதையினில் கைகாரர்
 உன்னினத்தார் என்றால் உனக்கின்னும் வேண்டுவதென்?

பொன்னில் துலங்குகின்ற புத்தொளியே கண்ணுறங்கு!
கற்சுவரை மோதுகின்ற கட்டித்தயிரா, நற்
பொற்குடத்தில் வெண்ணெய் தரும் புத்துருக்கு

நெய்யா, நல்

ஆனைப் பசுக்கள் அழகான வெண்ணிலைப்
போல்நிறைத்த பாலைப் புளியங்கொட்டை தான்

[மிதக்கும்

இன்பநறும் பாலா, என்ன இல்லை? கண்ணுறங்காய்.

அன்பில் விளைந்த என் ஆருயிரே கண்ணுறங்கு!
காவிரியின் பாதாளக் காலின் சிலம்பொலியும்,
பூவிரியப் பாடும் புதிய திருப்பாட்டும்,
கேட்ட உழவர் கிடுகிடென நல்விழாக்
கூட்டி மகிழ்ச்சி குதிகொள்ளத் தோளில்
அலுப்பை அகற்றி அழகுவாள் வில்போல்
கலப்பை எடுத்து கனஎருதை முன்னடத்திப்
பஞ்சம் தலைகாட்டப் பாமரப் படைமன்னர்,
நெஞ்சம் அயராமல் நிலத்தை உழுதிடுவார்,
கொத்துநெல் முற்றித் தலைசாய்ந்த கோலத்தை
மாற்றியடித்து மறுகோலம் செய்த நெல்லைத்
தூற்றிக் குவித்துத் துறைதோறும் பொன்மலைகள்
கோலம் புரியும் குளிர்நாடும் உன்னதுவே!

ஞாலம்புகழும் நகைமுகத்தோய் கண்ணுறங்கு!
செம்புழுக்கல் பாலோடு பொங்கச் செழுந்தமிழர்
கொம்புத்தேன் செய்து குளிர்முகக் கனிச்சுளையோ
டள்ளுற அள்ளி முழங்கையால் நெய்யொழுக
உள்ளநாள் உன்னும் உயர்நாடும் உன்னதுவே!
கோட்டுப்பூ நல்ல கொடிப்பூ நிலநீர்ப்பூ
நாட்டத்து வண்டெல்லாம் நல்லஇசை பாய்ச்சக்

கொத்தும் மரங்கொத்தி தாளங் குறித்துவரத்
 தத்துபுனல் தாவிக் கரையில் முழாமுழக்க
 மின்னும் பசுமை விரிதழைப்பும் பந்தலிலே
 பன்னும் படம்விரித்துப் பச்சைமயி லாடுவதும்,
 பிள்ளைக் கருங்குயிலோர் பின்பாட்டுப் பாடுவதும்,
 கொள்ளை மகிழ்ச்சித் தமிழ்நாடு கொண்டாய் நீ!
 குப்பையெலாம் மாணிக்கக் கோவை, கொடுத்தாம்பீற்
 கப்பும் கழுவடையில் கண்மணியும் பொன்னியும்!
 ஆடும் குளிர் புனலோ அத்தனையும் பன்னீராம்!
 சூடா மணிவரிசை தூண்டாச் சரவிளக்காம்!
 எப்போதும் தட்டார் இழைக்கும் மணியிழையில்
 கொப்பொன்றே கோடிபெறும் கொண்டைப்பு
 [என்பெறுமோ?

ஐந்தாறு வெண்ணிலவும் ஆறேழு செங்கதிரும்
 வந்தாலும் நாணும் வயிரத் திருகாணி,
 ஒன்றுக்கே வையத்தை ஒப்படைக்க வேண்டுமெனில்,
 உன்மார்பின் தொங்கலுக்கு மூன்றுலகு போதுமா?
 மின்காய்த்த வண்ணம் மிகுமணிக ளோடுபசும்
 பொன்காய்த்த பூங்கொடியா ரோடுதம் காதலர்கள்
 எண்ண மொன்றாகியே இல்லறத் தேர்தன்னைக்
 கண்ணுங் கருத்தும் கவருமோர் அன்புநகர்,
 ஆரும்நிகர் யார்க்கும் அனைத்தும் சரியங்கென்
 றோரும்நகர், நோக்கி ஓடுந்தமிழ் நாடு
 நின்நாடு! செல்வம் நிறைநாடு கண்ணுறங்கு
 பொன்னான தொட்டிலில் இப்போது!

புரட்சிக் கவிஞர்
பாரதிதாசன் நூல்கள்

பாரதிதாசன் கவிதைகள்—முதற் பகுதி
 பாரதிதாசன் கவிதைகள்—இரண்டாம் பகுதி
 பாரதிதாசன் கவிதைகள்—மூன்றாம் பகுதி
 பாரதிதாசன் நாடகங்கள்—முதற் பகுதி
 சேர தாண்டவம்
 பிசிராந்தையார் (நாடகம்)
 குறிஞ்சித் திட்டு
 பாண்டியன் பரிசு
 எதிர்பாராத முத்தம்
 இசையமுது முதற் பகுதி
 இசையமுது இரண்டாம் பகுதி
 குடும்ப விளக்கு ஐந்து பகுதிகள்
 இருண்ட வீடு
 இளைஞர் இலக்கியம்
 அழகின் சிரிப்பு
 தமிழியக்கம்
 கண்ணகி புரட்சிக்காப்பியம்
 மணிமேகலை வெண்பா
 காதலா ? கடமையா ?
 தமிழ்ச்சியின் கத்தி
 படித்த பெண்கள்
 காதல் நினைவுகள்
 நல்ல தீர்ப்பு
 அமைதி

பாரி நிலையம்

184, பிராட்வே : : சென்னை-600 108